

---

Shri Janaki Stavaraja

—  
श्रीजानकीस्तवराजः

—  
Document Information



---

Text title : jAnakIstavarAjaH

File name : jAnakIstavarAjaH.itx

Category : devii, stavarAja, otherforms, devI

Location : doc\_devii

Proofread by : NA

Source : agastyasaMhita paramarahasya

Latest update : August 28, 2021

Send corrections to : Sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

August 28, 2021

*sanskritdocuments.org*



Shri Janaki Stavaraja

## श्रीजानकीस्तवराजः



श्रीगणेशाय नमः ॥

अथ मङ्गलाचरणम् ।

ॐ वक्रतुण्डमहाकाय कोटिसूर्यसमप्रभ ।  
निर्विघ्नं कुरु मे देव सर्वकार्येषु सर्वदा ॥ १ ॥

ॐ सर्वरूपमयीदेवी सर्व देवीमयं जगत् ।  
अतोऽहं विश्वरूपं तां नमामि परमेश्वरीम् ॥ २ ॥

कदम्बवनचारिणीं मुनिकदम्बकादम्बिनीं  
नितम्बजितभूधरां सुरनितम्बिनीसेविताम् ।  
नवाम्बुरुहलोचनामभिनवाम्बुदश्यामलां  
त्रिलोचनकुटुम्बिनीं त्रिपुरसुन्दरीमाश्रये ॥ ३ ॥

अशेषसंसारविहारहीनमादित्यगं पूर्णसुखाभिरामम् ।  
समस्तसाक्षिं तमसः परस्तान्नारायणं विष्णुमहं भजामि ॥ ४ ॥

यं शैवाः समुपासते शिव इति ब्रह्मेति वेदान्तिनो  
बौद्धा बुद्ध इति प्रमाणपटवः कर्तेति नैयायिकाः ।  
अर्हन्नित्यथ जैनशासनरताः कर्तेति मीमांसकाः  
सोऽयं वो विदधातु वाञ्छितफलं त्रैलोक्यनाथो हरिः ॥ ५ ॥

मृत्युञ्जयाय रुद्राय नीलकण्ठाय शम्भवे ।  
अमृतेशाय शर्वाय महादेवाय ते नमः ॥

गुरुर्ब्रह्मा गुरुर्विष्णुः गुरुर्देवो महेश्वरः ।  
गुरुः साक्षात् परब्रह्म तस्मै श्रीगुरवे नमः ॥ ७ ॥

॥ इति मङ्गलाचरणम् ॥

श्रीसीतारामचन्द्राभ्यां नमः ॥

अथ जानकीस्तवराजः ।

तां ध्याये स्तवराजेन प्रोक्तरूपां परात्पराम् ।

आहादिनीं हरेःकाञ्चिच्छक्तिं सात्वतसेविताम् ॥ १ ॥

श्रुतिरुवाच -

कीदृशः स्तवराजोऽयं केन प्रोक्तः सुरेश्वर ।

कथ्यतां कृपया देव! जानकीरूपबोधकः ॥ २ ॥

श्रीसङ्कर्षण उवाच -

ब्रवीमि स्तवराजं ते श्रीशिवेन प्रभाषितम् ।

श्रुतं श्रीवक्रतो दिव्यं पावनानां च पावनम् ॥ ३ ॥

चकाराराधनं तस्य मन्त्रराजेन भक्तितः ।

कदाचिच्छ्रीशिवोरूपं ज्ञातुमिच्छुर्हरेः परम् ॥ ४ ॥

दिव्यवर्षशतं वेदविधिना विधिवेदिना ।

जजाप परमं जाप्यं रहस्ये स्थितचेतसा ॥ ५ ॥

प्रसन्नोभूत्तदा देवः श्रीरामः करुणाकरः ।

मन्त्राराध्येन रूपेण भजनीयः सतां प्रभुः ॥ ६ ॥

श्रीराम उवाच -

द्रष्टुमिच्छसि यद्रूपं मदीयं भावनास्पदम् ।

आहादिनीं परां शक्तिं स्तूयाः सात्वतसम्मताम् ॥ ७ ॥

तदाराध्यस्तदारामस्तदधीनस्तया विना ।

तिष्ठामि न क्षणां शम्भो ! जीवनं परमं मम ॥ ८ ॥

इत्युक्त्वा देवदेवेशो वशीकरणमात्मनः ।

पश्यतस्तस्य रूपं स्वमन्तर्धानं दधौ प्रभुः ॥ ९ ॥

श्रुत्वारूपं तदा शम्भुः तस्याः श्रीहरिवक्रतः ।

अचिन्तयत्समाधाय मनः कारणमात्मनः ॥ १० ॥

अस्फुरत्कृपया तस्य रूपं तस्याः परात्परम् ।

दुर्निरीक्ष्यं दुराराध्यं सात्वतां हृदयङ्गमम् ॥ ११ ॥

आश्रयं सर्वलोकानां ध्येयं योगिविदां तथा ।

आराध्यं मुनिमुख्यानां सेव्यं संयमिनां सताम् ॥ १२ ॥

दृष्ट्वाश्चर्यमयं सर्वं रूपं तस्याः सुरेश्वरः  
तृष्ठावजानकीं भक्त्या मूर्तिमतीं प्रभाविनीम् ॥ १३ ॥

स्तुति प्रारम्भः

चरणारविन्द -

वन्दे विदेहतनयापदपुण्डरीकं  
कैशोरसौरभसमाहृतयोगिचित्तम् ।  
हन्तुं त्रितापमनिशं मुनिहंससेव्यं  
सन्मानसालिपरिपीतपरागपुञ्जम् ॥ १४ ॥

चरणतल -

पादस्य यावकरसेन तलं सुरक्तं  
सौभाग्यभाजनमिदं हि परं जनानाम् ।  
युक्तीकृतं सुभजतां तव देवि नित्यं  
दत्ताश्रयं सुमनसां मनसानुरागम् ॥ १५ ॥

अङ्गुली -

पादङ्गुलीनखरुचिस्तव देविरम्या  
योगीन्द्रवृन्दमनसा विशदा विभाव्या ।  
त्रैताप क्लान्त्युपशमाय शशाङ्ककान्ति  
दोषेण किं समुपयाति तुलां युता सा ॥ १६ ॥

नूपुर -

मञ्जीर धीरनिनदं कलहंसकाली  
हासाय सा भवति भावयति त्वदीयम् ।  
किञ्चायरं रसिकमौलिमनो नियन्तुं  
दृष्टं मया परमकौशलमत्र तस्य ॥ १७ ॥

गुल्फ -

सिद्धीशबुद्धिवररञ्जनगूढगुल्फौ  
पादारविन्दयुगलौ जनतापवर्गौ ।  
विन्दन्ति ते त्रिभुवनेश्वरि! भावसिद्धिं  
ध्यायन्ति ये निखिल सौभगभानुभाजौ ॥ १८ ॥

श्रीचरण -

हेमाभिवर्द्धितविभूषणभूषितन्ते

त्रैलोक्यतेज इव मञ्जुल-पुञ्जभूतम् ।  
भावामि सुन्दरि पदं सरसीरुहाभं  
भीताभयप्रदमनन्तमनोभिध्येयम् ॥ १९ ॥

नितम्ब -

चक्राभहारिसुनितम्बयुगं भवत्यः  
ध्येयं सुधीभिरनिशं रसनाभिषक्तम् ।  
ध्यानास्पदं रघुपतेर्मनसो मुनीनां  
भावैकगम्यममरेशनताङ्घ्रिपद्मे ॥ २० ॥

कटि -

कौशेय वस्त्र परिणद्धमलङ्कृतं ते  
कार्तस्वराशनिमणि प्रवरप्रवेकैः ।  
रत्नोत्तमै रसनया ग्रहकान्तिमद्भि-  
र्भास्वन्ति निर्मिततया स्वधियन्ति मध्यम् ॥ २१ ॥

उदर -

अश्वत्थपत्रनिभमम्ब धियोदरन्ते  
भव्यं भवाब्धितरिकेवलकालनाशे ।  
भूयो न भावि जननीजठरेनिवास-  
स्तेषां मनो धरणिजेऽत्र सुलग्नमासीत् ॥ २२ ॥

नाभि -

नाभीहृदं हरिमनः करिणः कृशांशो  
पुष्टिप्रदं प्रचलितं त्रिवलीतरङ्गम् ।  
राजीसुशैवलनिभं भ्रमिभूतरोम्णां  
शान्त्यै तव त्रितपतामतिभावयामः ॥ २३ ॥

वक्षोज -

नीलाभकञ्चुकमणीन्द्रसमूहनिष्कै-  
र्वक्षोजयुगममतिदुङ्गमलङ्कृतन्ते ।  
हारैर्मनोहरतरैस्तरुणि! क्षितीजे!  
सौन्दर्यवारिनिधिवारितरङ्गसङ्गम् ॥ २४ ॥

बाहु -

बाहूमृणालमदखण्डनपण्डितौ ते

भीताभयप्रदवदान्यतमौ जनानाम् ।  
रुक्माङ्गदाङ्कित-विटङ्कितमुद्रिकौ तौ  
हैरण्यकङ्कणधृतावल्यौ भजामः ॥ २५ ॥

कण्ठ -

कण्ठं कपोत-तरुणीगलकान्तिमोषं  
भूषैरनेकविधभूषित-मम्ब तुभ्यम् ।  
ध्यायेम मानसविशुद्धिकृते कपालो  
योगीन्द्रभावितपदे शमदे शरण्ये ॥ २६ ॥

मुखमण्डल -

वक्त्रेन्दुमिन्दुचयखण्डितमण्डितांशु  
खण्डांशपण्डितमनः परिदण्डिताशम् ।  
सन्मानसाब्जमुदितद्युतिदं वरेण्यं  
रामाक्षितारकचकोरमहं भजे ते ॥ २७ ॥

मुख -

ताम्बूलरागपरिरञ्जितदन्तपङ्क्ति  
प्रद्योतिताधरमधः कृतबिम्बरागम् ।  
ईषत्स्मितद्युतिकटाक्षविकाशितांशं  
वक्त्रं परेशनयनास्पदमाभजे ते ॥ २८ ॥

नकवेसर -

नासाग्रमौक्तिकफलं फलदं परेशे  
ध्यायन्ति ये च निजजाड्यविनाशहेतो ।  
त्रैलोक्यनिर्मलपदं सुमुखं त्वदीयं var सुखदं त्वदीयं  
स्वेच्छाभिकाङ्क्षिण इदं बहुसो रसज्ञाः ॥ २९ ॥

नेत्र -

ज्ञानं निरञ्जनमिदं विवदन्ति ये ते  
मुह्यन्ति सूरिनिवहास्तरुणीकटाक्षैः ।  
नालोकयन्ति नितरां तव देवितावद्  
दीर्घायुषाक्षियुगमञ्जनरञ्जितं ते ॥ ३० ॥

भौहें -

भ्रूवल्लरीविलसितं जगदाहुरीशे

व्यासादयो मुनिवरास्तुत एव नित्यम् ।  
नाशाय तस्य तरुणीतिलके त्वदीया  
पाशीकृता हरिमनोमृगबन्धनाय ॥ ३१ ॥

भाल -

भालं विशालमतिसौभगभाजनं ते  
सिन्दूरविन्दुरुचिरद्युतिदीप्तिमन्तम् ।  
पिण्डीकृतःकिमुतराग इतीव तस्मिन्  
प्रद्योतते जननि जागतजन्मभाजाम् ॥ ३२ ॥

कर्ण -

आदर्शवर्तुलकपोलविलोललोलं  
कर्णावतंस युगलं जनजाड्यनाशम् ।  
सूर्यादिकान्तिहरमाश्रयमोजसान्ते  
तीव्रं धिया धरणिजे स्वधियन्ति धीराः ॥ ३३ ॥

कर्णफूल -

कालोविभेति जगतामतिभक्षकस्ते  
जैवातुको भवदसीमगुणो यतो सौ ।  
सर्वातिवल्लभतया भजनीय रूपे  
मन्यामहे हरिरिति श्रुतिभूषसारम् ॥ ३४ ॥

केशपाश -

सीमन्तमम्बतव सुन्दरतातिसीमं  
मुक्ताविभूषितमलं समभागभाजम् ।  
निःसीमतापदकृते यतयो यतन्ति  
जानीमहे महितवन्दितसीममूर्ते ॥ ३५ ॥

वेणी -

कालाहिभीतिभजतामहिभोगभिन्ना  
पायात्परेश्वरि सतामवती सदानः ।  
एणीदृशस्तव विशालतरा नुवेणी  
दर्भाग्रभागसदृशी सुदृशां त्रिलोक्याः ॥ ३६ ॥ var विलोक्याः

साडी -

साटीसुसूक्ष्मतरातिगताति नीला

सौवर्णसूत्र कलिता कृपयावृताते ।  
भर्तुःस्वरूपमनुभावयतां जनानां  
प्रीत्यै करोषि परदेवि यदापिधानम् ॥ ३७ ॥

स्वरूपवर्ण वर्णन -  
पारे गिरां गुणनिधे! श्रुतयो वदन्ति  
रूपं त्वदीयमपरं मनसोप्यगम्यम् ।  
साक्षात् कथं सरसिजाक्षि भवेदृते ते  
बुद्धौ कृपामनु कृशोदरि मादृशां तत् ॥ ३८ ॥

किं चित्रमत्र जननि! प्रभया प्रकाश्यं  
विश्वं वदन्ति मुनयस्तव देवि! देवाः ।  
जाताश्रयस्त्रिभुवनैर्गुणतोभिवन्द्य-  
स्त्राणादिकर्म विभवं परमस्य यस्याः ॥ ३९ ॥

वेदास्तवाम्ब! विवदन्ति निजस्वरूपं  
नित्यानुभूतिभवभावपराः परेशैः ।  
निर्णेतुमद्य यतयस्तपसा यतन्ते  
बोधाय पादसरसीरुहयुग्मभृङ्गाः ॥ ४० ॥

जातं त्वदेव नितरां जगतां निदानं  
मन्यामहे तदिदमम्ब! कृतं श्रुतीनाम् ।  
सर्वं यतः खलु विचेष्टितमाशु शक्तेः  
कार्यं हि कारणगुणानवलम्ब विद्यात् ॥ ४१ ॥

जानीमहे जननि! ते नयनारविन्द-  
स्योन्मीलनेऽजनि जगत् क्षयस्तन्निमीलात् । var क्षयतान्निमीलात्  
वैषम्यशून्यसमतां समुपागते य-  
त्स्यादस्य पालनमसंशयमस्य नूनम् ॥ ४२ ॥

ज्ञातन्त्वदीयमपरं चरितं विशालं  
भावं भवे ननुनिजे प्रकटीकरोषि ।  
प्रेम्णैव तैः प्रथमतः परमानुभावं  
भाव्यं पदाब्जमनिशं स्वजनैरतस्ते ॥ ४३ ॥

येषामदः परमवस्तु च तज्जनानां  
प्रद्योतते जनकजाचरणारविन्दम् ।



सर्वसमीक्ष्य इह कर्ममनोवचोभि-  
ब्रह्मस्वरूपमतिदुर्लभतानुसेव्यम् ॥ ४४ ॥

किं दुर्लभं चरणपङ्कजसेवया ते  
पूर्णारमन्ति रमणी यतया त्रिलोक्याम् ।  
वस्तुप्रकाशविशदं हृदये त्वदीयं  
तेषामहो किमुत साधनकोटियलैः ॥ ४५ ॥

धन्यास्त एव तव देवि पदारविन्दं  
स्यन्दायमानमकरन्दमहर्निशं ये ।  
भृङ्गायमानमनसो नितरां भजन्ते  
भावावबोधनिपुणाः परदेवतायाः ॥ ४६ ॥

पादाब्जरागपरिरञ्जितचित्तभृङ्गो  
येषां समीक्ष्य इह जातमिदं स्वरूपम् ।  
तेषां न किं प्रवदते परितो वरिष्ठं  
साध्यं भवेदिह परत्र न किञ्चिदन्यत् ॥ ४७ ॥

चुम्बन्ति चिद्धनमहोमकरन्दमस्या  
देवैर्मुनीन्द्रनिचयैरति दुर्लभं ते ।  
पादाब्जयोरतिविकाशविलासबोध-  
स्यादेव देवि तवकान्तनिजस्वरूपे ॥ ४८ ॥

यावन्न ते सरसिजद्युतिहारिपादे  
नस्याद्रतिस्तरुनवाङ्कुरखण्डिताशे  
तावत्कथं तरुणमौलिमणे जनानां  
ज्ञानं दृढं भवति भामिनि रामरूपे ॥ ४९ ॥

साक्षात्तपोव्रतयमैर्नियमैः समीहे  
कर्तुं पामृतमिह प्रसभं स्वरूपम् ।  
नाथस्यते श्रुतिवचो विषयंकथंस्या-  
न्मूढोवृथोत्सृजति देवि सुखान्यमूनि ॥ ५० ॥

योगाधिरूढमुनयो हरिपादपद्मे  
ध्यायन्ति ये चरणपङ्कजयुग्ममन्तः ।  
वाञ्छन्ति विघ्नशततोप्यनिवार्यमाणां  
भक्तिं भवाब्धितरणाय कृपापयोधे ॥ ५१ ॥

चार्वङ्किते चरणचारणवन्दिसङ्गं var चार्वङ्किते  
मह्यं विदेह तनये परिदेहि नान्यम् ।  
याचेवरं वरविदां वरदे भवत्या  
येनामुना तव धवे मम रञ्जना स्यात् ॥ ५२ ॥

याचेऽहमम्ब रघुनन्दनमूर्तिभावं  
सार्द्धं त्वयातिदृढ मञ्जलिनाविशेषम् ।  
त्वं देहि वेत्तुवरदे मुनिसङ्घमुख्या-  
मन्यन्तिवल्लभतरां स्वपतेभवन्तीम् ॥ ५३ ॥

उपसंहार -

एवंस्तुत्वा परं रूपं जानक्या जाड्यनाशनम् ।  
उपारराम शान्तात्मा योगेश्वरः सदाशिवः ॥ ५४ ॥

निरीक्ष्य तन्मुखाम्भोजं भावयन् रूपमद्भुतम् ।  
काङ्क्षं स्तस्याः परां भक्तिं पादपङ्कजयोर्दृढाम् ॥ ५५ ॥

उवाच तं वरारोहा जानकी भक्तवत्सला ।  
एवमस्तु महादेव यत्त्वयोक्तं च नान्यथा ॥ ५६ ॥

अन्यत्ते काङ्क्षितं ब्रूहि दास्यामि देवदुर्लभम् ।  
सत्याम्मयिकृपोन्मुख्यां न किञ्चिन्तस्यदुर्लभम् ॥ ५७ ॥

प्रसन्नवदनां दृष्ट्वा सोऽपि देवशिरोमणिः ।  
ययाचे वरमात्मीयं रहस्यं भावबोधकः ॥ ५८ ॥

प्रादात्तस्मै वदान्या सा यद्यन्मनसिकाङ्क्षितम् ।  
वरं-वरेश्वरी साक्षात्पुनरुवाच सा हितम् ॥ ५९ ॥

अयं पवित्रमौलिर्मे स्तवराजः त्वयाशिव ।  
प्रकाशितोतिगोप्योऽपि मत्प्रसादात्सुरोत्तम ॥ ६० ॥

फलश्रुति निष्काम -

यः पठेदिममग्रे मे पूजाकाले प्रयत्नतः ।  
तस्येहामुत्र किञ्चिन्न वस्तुस्याद्दृग्गोचरम् ॥ ६१ ॥

फलश्रुति सकाम -

धनं धान्यं यशः पुत्रानैश्वर्यमतिमानुषम् ।

प्राप्येहामोदते भूयो मत्पदं तद्वजेत्सह ॥ ६२ ॥

यद्यल्लोकोत्तरं वस्तु त्रिषुलोकेषु दृश्यते ।

तत्सर्वमस्य पाठेन प्राप्नुयाद्भुविमानवः ॥ ६३ ॥

आज्ञा -

इदं मे परमैकान्तं रहस्यं सुरसत्तम ।

न प्रकाश्यं त्वया शम्भो शठाय भावद्वेषिणे ॥ ६४ ॥

भक्तिर्यस्यातिदेवेशे सर्वैश्वर्यं तथा मयि ।

गुरौसर्वात्म भावेन विद्यतेभक्तिरुत्तमा ॥ ६५ ॥

तस्मै देयं त्वया शम्भो भावनाद्रहदे गुरौ ।

सर्वभूतहितार्थाय शान्ताय सौम्यमूर्तये ॥ ६६ ॥

इत्युक्त्वा भावनामूर्तिः सीता जनकनन्दिनी ।

कृपापात्राय तस्मै सा पुनः प्रादाद्वरान्तरम् ॥ ६७ ॥

सर्वदुःखप्रशमनं जानक्यास्तु प्रसादतः ॥ ६८ ॥

॥ इति श्रीमद्गस्त्यसंहितान्तर्गतः परमरहस्यः

श्रीजानकीस्तवराजः सम्पूर्णः ॥

इति शुभम् ॥

The individual bodily description in the verses is given in Hindi for reference.

NA

---

*Shri Janaki Stavaraja*

pdf was typeset on August 28, 2021

---

Please send corrections to [sanskrit@cheerful.com](mailto:sanskrit@cheerful.com)

